

॥ ಪಿಳ್ಳೆಗೋವಿಯ ಚೆಲ್ವ ಕೃಷ್ಣನ ॥

ಪಿಳ್ಳೆಗೋವಿಯ ಚೆಲ್ವ ಕೃಷ್ಣನ | ಎಲ್ಲಿ ನೋಡಿದಿರಿ | ರಂಗಾನ ಎಲ್ಲಿ ನೋಡಿದಿರಿ ॥ ಪ ॥
ಎಲ್ಲಿ ನೋಡಿದರಲ್ಲಿ ತಾನಿಲ್ಲ | ದಿಲ್ಲವೆಂದು ಬಲ್ಲ ಜಾಣರು ॥ ಅ ॥

ನಂದಗೋಪನ ಮಂದಿರಗಳ ಸಂದು ಗೊಂದಿನಲಿ |
ಚಂದ ಚಂದದ ಗೋಪಬಾಲರ ವೃಂದ ವೃಂದದಲಿ ॥
ಸುಂದರಾಂಗದ ಸುಂದರಿಯರ ಹಿಂದು ಮುಂದಿನಲಿ |
ಅಂದದಾಕಳ ಕಂದಕರುಗಳ ಮುಂದೆ ಮುಂದೆಯಲಿ ॥ ೧ ॥

ಶ್ರೀಗುರೂಕ್ತಸದಾಸುಮಂಗಲ ಯೋಗ ಯೋಗದಲಿ |
ಆಗಮಾರ್ಥದೊಳಗೆ ಮಾಡುವ ಯಾಗಯಾಗದಲಿ ॥
ಶ್ರೀಗೆ ಭಾಗ್ಯ ನಾಗಿವರ್ತಿಪ ಭೋಗ ಭೋಗದಲಿ |
ಭಾಗ್ಯವಂತರು ಸದಾ ಭಾಗಿ ಪಾಡುವ ರಾಗರಾಗದಲಿ ॥ ೨ ॥

ಈ ಚರಾಚರದೊಳಗೆ ಜನಂಗಳಾಚೆ ಈಚೆಯಲಿ |
ಖೇಚರೇಂದ್ರನ ಸುತನ ರಥದ ಚೌಕ ಪೀಠದಲಿ ॥
ನಾಚದೆ ಮಾಧವ ಎಂಬ ಭಕುತರ ವಾಚಕಂಗಳಲಿ |
ವೀಚುಕೊಂಡದ ಪುರಂದರ ವಿಠಲನ ಲೋಚನಾಗ್ರದಲಿ ॥ ೩ ॥